

శ్రీ భార్య సంవార గ్రంథాలము

సుందరగిరివారివీధి, } మనోజయము.

నెల్లూరు.

పు న స్స మా గ మం

ఇంట్లో తన భార్యను చూశాడు. తన కళ్ళతో చూశాడు. నిర్ఘాంతపోయి నుంచున్నాడు. నిజంగా తన భార్య లేచిపోయినప్పుడు కూడా అతను అంత షాక్ తినలేదు. అంతకు ముందు లేచిపోవటం అంటే, తనేదో బ్రహ్మాండం అయిన విషయం అనుకున్నాడుగాని, తన భార్య లేచిపోయిన తర్వాత అది అంత బ్రహ్మాండమైన విషయంగా అతనికి కనబడలేదు. క్రమక్రమేగా అతను బాధపడ్డమాట నిజమేగాని, ఆక్షణం తనకి అంతా మామూలుగా కనపడ్డది. తరువాత అయినా స్నేహితుల ఓదార్పు మాటలూ, ఇతరుల లోకువ మాపులూ, అతన్ని ఎక్కువ కలవరపెట్టేవి. అవేలేకపోతే తరువాతకూడా తను బాధ పడేవాడు కాదేమో! ఏదో కన్న వారింటికి వెళ్ళి నట్లుగా మాత్రమే తను ఫీలయ్యేవాడు.

ఇప్పుడలాకాదు. తన భార్యను చూడగానే శరీరంజలదరించింది. నిజంగా తన కాళ్ళు వొణుకుతున్నై. తన జీవితంలో ఇటువంటి అనుభవం ఒక్కసారే జరిగింది. అది తనకు వివాహం అయిన మొదటి రోజుల్లో సంగతి. అంతకుముందు అతనికి తన భార్యను తప్ప మరొకరిని ప్రేమించవొస్తుందని

తెలియదు. తనభార్యకువొక స్నేహితురాలువుండేది. చక్కని చుక్క-ఆ పిల్ల తన్ను ప్రేమించింది. తను ఆ పిల్లను ప్రేమించావో లేదో తనకు ఈరాటికీ తెలియదు. ఆమెవొకనాడు తనభార్య నిద్రపోతుండగా వొచ్చింది. తనే తలుపు తీశాడు.

“నిద్రపోతూవుంది...”

ఆ పిల్ల ముసిముసి నవ్వులు వొలకబోసుకుంటూ లోపలకు వొచ్చింది. గదిలో తన భార్య నిద్రపోవటం చూచింది.

“మంచి నీళ్లు కావాలా?”

తను తలవూపాడు. గుటక వేశాడు. ఆ పిల్ల మంచి నీళ్లు కోసం వంటయింట్లోకి వెళ్ళింది. తనుకూడా వెళ్ళాలికాబోలు. వెళ్ళలేక పోయాడు. ఆ పిల్ల వంటయింటిలో కాసేపు ఆలస్యం చేసింది. చివరికి మంచి నీళ్లు తెచ్చియిచ్చింది. తను కూడా ఏదో వొకటి చెయ్యాలికాబోలు. గ్లాసు తీసుకుంటూ వేళ్ళు తాకాడు. ఆ పిల్ల ‘పోదురూ’ అన్నది అప్పుడు తనకు ఇట్లాగే శరీరం జలదరించింది. గుండె కొట్టుకుంది. కాళ్ళు వొణికినై. అప్పటిలాగా ఇప్పుడూ ముచ్చేమటలు పోస్తున్నాయి.

నాలుగు సంవత్సరాల క్రితం లేచిపోయిన తన భార్య ఇప్పుడెందుకు వొచ్చింది? ఏమొహం పెట్టుకు వొచ్చింది? ఏమీ ఎరగనట్టు కూచుంది. కాలుమడిచి మోకాలుమీద బుగ్గను ఆన్చుకొని మరి కూచుంది. తను కాపురం చేసే రోజుల్లో తనమీద అలిగినప్పుడుగానీ, తన యిష్టంలేని పని ఏదన్నా జరిగినప్పుడుగాని ఇట్లాగే కూచునేది. ఎంత పిలిచినా

పలికేదికాదు. ఏమాటకీ బనులు చెప్పేదికాదు. అప్పుడు
తను బ్రతిమాలేవాడు. ఎంత బ్రతిమాలించుకునేదని! ఎప్పుడూ
తమ పోట్లాట వొకవిధంగానే రాజీ అయ్యేది; తరువాత తాను
నవ్వేవాడు, ఆమె సిగ్గుపడేది ...

అతనికి మేం చెయ్యాలో తోచలేదు. అక్కడనుంచి
కదలేకపోయాడు. అకస్మాత్తుగా అదే పరిస్థితుల్లో ఇంకొక
రైతే ఏం చేసేవారా అనే ఆలోచన వచ్చింది. తన్ని బయ
టకు ఈడ్చేవారు అనుకున్నాడు. తన్నటం, ఆమె గిలగిల
తన్ను కుంటూ కాళ్ళా వేళ్లా పడి బ్రతిమాలుతుంటే నోటికి వచ్చిన
కూతలన్నీ కూస్తూ బరాబరా బయటకు లాగటం, మెట్ల
మీదనుంచి కిందకు తోసి టప్పున తలుపు వేసుకోవటం—
అదంతా వ్రాపించుకుంటే మనస్సుకి బాగా నేవుంది. కాని అంత
పని చెయ్యటానికి తగినంత కోపం తనకు రానే! నాలుగునవ
త్సరాల క్రితం జరిగిందానికి తనకిప్పుడు కోపం రమ్మన్నా
రాదు. తను కోపాన్ని నెమరువెయ్యలేడు.

ఏం చెయ్యటం అనేది తరువాత ఆలోచిద్దాం. అసలు
ఎందుకు వొచ్చివుంటుంది? ఆమె తన్ను చూట్టంలేదుగద!
నడలి నలిగివుంది కాని అందంగా వుంది. కళ్లు మెరుస్తున్నాయి.
అతిసుకుమారంగా వుంది. వెంటనే అతనిలో ఈర్ష్య రేగింది.
గొంతు సవరించుకున్నాడు. గుటక వేశాడు. వాడేమయ్యాడో,
వాడి పేరు తెలచుకోకూడదు. తీసుకు వెళ్ళి నానా కష్టాలు
పెట్టి ఉంటాడు. రోజూ సాయంకాలం వొళ్లు విరగొట్టి
వుంటాడు చితకపాడిచి వుంటాడు, రోగం కుదిరి వుంటుంది.

అప్పుడు తను జ్ఞాపకంవొచ్చి వుంటాడు. ఆ బాధలు భరించలేక వొచ్చివుంటుంది. ఇప్పుడు మళ్ళీ తనుకావలసివొచ్చాడు. తనకు అక్కర్లేదు అనుకున్నప్పుడు విడిచిపెట్టటం, కావాలనుకున్నప్పుడు రావటం. ఛీ!

“ఎందుకొచ్చావ్!” అన్నాడు.

ఆమె మాట్లాడలేదు. అట్టాగే కూర్చుని వుంది. అతని ప్రశ్నను వినిపించుకోలేదు. ... అతని ఆలోచనలను ఊహిస్తూ వుంది. తన భర్త ఏదో తన్ను నానా కష్టాలుపడి భరించలేక రక్షణకోసం వొచ్చాడనుకుంటున్నాడు. పాపం తన కేంకష్టంబునాలుగు సంవత్సరాలూ నాలుగు మధురక్షణాలుగా గడిచిపోలేనూ! ఏమాట కామాట చెప్పకోవాలి. కామరాజుతో లేచిపోయినందుకు తానీ నాటికీ పశ్చాత్తాప పడటంలేదు. పశ్చాత్తాప పడటం ఎందుకు?—తన్నీనాటికీ నిక్షేపంలా చూస్తున్నాడు. అతనితో కలిసి తాను ఈ నాలుగేళ్ళల్లో ఎన్ని సుఖాలు అనుభవించింది!! ఎంత జీవితాన్ని రుచి చూచింది! ఎటువంటి అనుభవాలు!! నిజంగా పది జన్మలకు సరిపడా ఈ నాలుగేళ్ళలోనూ జీవితం అనుభవించింది. ఎందరెన్ని అన్నా తన హృదయంలో భద్రంగా దాచుకున్న ఈ అనుభవాన్ని మాత్రం ఎవ్వరూ తీసివెయ్యలేరు. చెపితే నమ్మరుగాని ఇంట్లో కూర్చున్నప్పటి నాటికంటే ఈనాడే తాను మంచి మనిషి. ఇప్పుడు తనకు ప్రపంచంమీద కొండంత సానుభూతి వుంది. ఆనాడు తాను వైకి ఎంత కనపడనివ్వకపోయినా, తన హృదయంనిండా ఈర్ష్యవుండేది. ప్రపంచాన్ని ప్రేమించ

డం నేర్పింది తన అనుభవం తనకు. తన భర్తను చూడాలని తనకు ఎందుకు బుద్ధిపుట్టాలి? ఎట్లా వున్నాడో పాపం చూద్దామనేగదా... ఆయన అనరాని మాటలు అనే అవకాశం వుందని తనకు తెలుసు. ధర్మబోధచేసి తనని నీచంగా చూడవొచ్చని తనకు తెలుసు. బయటకు గంటించవచ్చని తనకు తెలుసు. అయినా వొచ్చింది. ఎందుకంటే ఆయన ఏం చేసినా తాను మన్నించ గలదు. 'పాపం' అనుకొని వూరుకో గలదు. తనలో ఇంత బౌద్ధాధ్యక్షం వుందని తనకు నిజంగా తేచిపోయినా తగ్వాతగాని తెలియలేదు. ... పాపం తన భర్త కేం తెలుసు? వొట్టి అర్భకుడు. ఆయనకు అనుభవంతక్కువ. అందుకని బాధలు ఎక్కువ పాపం!—

ఎంతసేపటికి అతని ప్రశ్నకు జవాబురా లేదు. జవాబు కోసం చూశాడు. చూశాడు.... మాట్లాడదే? ఎందుకొచ్చింది? పోయిందిపోక మళ్ళీ ఎందుకొచ్చింది? జరిగింది జరగగా తానీ నాలుగేళ్ళల్లో ఎల్లాగో జీవితం సరిపెట్టుకున్నాడు. తన భార్య ఉన్నప్పుడు వున్న వంట కత్తే వండి పెడతూ వుంది. ఇల్లు చూస్తూ వుంది కాలం దొర్లి పోతూ వుంది వొకరకంగా ఈ జీవితానికి అలవాటు పడిపోయాడు. ఎప్పుడోగాని తన భార్య సంగతి జ్ఞాపకం వొచ్చేదికాదు. వంటకత్తె అప్పుడప్పుడు ఆవిషయం ఎత్తటానికి ప్రయత్నం చేదిగాని, తాను వినే వాడుకాదు. ఈ విధంగా జరిగిపోతున్న జీవితంలోకి మళ్ళీ ఎక్కడనుంచి వొచ్చి పండిదో పడింది- తన జీవితం కెలకటానికి! తనంటే మొదటినుంచీ అలుసే.

ఇప్పుడూ అంతే. ఎంతఅలుసు కాకపోతే ఇట్లా వొస్తుంది. తనే తన భార్యస్థితిలోవుంటే ఈపని చేసేవాడూ! ఈపనిచెయ్యాలి వచ్చి నప్పుడు ఆత్మహత్య చేసుకునేవాడు....

“సిగ్గు లేదూ?” అని అడిగాడు.

ఈ పళ్లకు ఆమె హఠాత్తుగా తలపైకెత్తి చూసింది. సరాసరి అతని కళ్లలోకి చూసింది. ఆ చూపులకు అతను తట్టుకోలేకపోయాడు. తల తిప్పేసుకున్నాడు. ‘పాపం...’ అనుకొని జాలి పడింది ఆమె అదేమనిషి ... మార్పేమీ లేదు అప్పటికంటే ఇంకా లోపలకు కుంచుకుపోయాడు. ఇంకా ప్రపంచానికి దూరం అయ్యాడు. తన దృష్టి విశాలం అవటంవల్ల అతనితో కాపరంచేసినా నాటికంటే, ఈనాడు తనకు బాగా అర్థం అవుతున్నాడు. తనుసిగ్గుపడాలట! ఎందుకో? మాడాలని వచ్చినందుకు కాబోలు! మాడాలనే బుద్ధి కలగటం కూడా తప్పే! తనకు భర్తను మాడాలని చాలాకోజులనుంచీ అనిపిస్తూంది-పాపం. ఏంచేస్తున్నానో. అనిపించేది. చెప్పితే నమ్మకుగాని ఆయన్ని తలుచుకున్నప్పుడు, అప్పుడప్పుడూ కళ్ళుకూడా చెమర్చేవి. దీనికి కారణం భర్తమీద తనకున్న ప్రేమకాదు; కామరాజుమీద అసంపృప్తీకాదు. ఎందుకో తనకే తెలియదు ... నిజంగా కారణం తెలియకుండానేమాడకుండా వుండలేక పోయింది వొచ్చింది. .. పాపం నల్లబడి పోయారు. దిక్కి సగమయ్యారు. అనవసరంగా దిగులుపడి బాధలను తన చుట్టూ నిర్మించుకున్నారు కాబోలు పాపం తను అనుకున్నట్టు జరిగింది—వొట్టి అమాయకులు.

అతను ఆలోచించాడు. డబ్బుకోసం వచ్చిందేమో? బంటి మీదనగలు ఉన్నట్లుగా గూడా లేవు. ఈనాలుగు సంవత్సరాలనుంచీ అమ్ముకొని తిని వుంటారు. దరిద్రుడు ఆడదాన్ని అన్యాయం చేశాడు ఆ డబ్బు అవగానే మళ్ళీ తన మీదకు తరిమాడు. లేవదీసుకు వెళ్ళేముందు ఏమి మాయ మాటలు చెప్పాడో, ఇది అన్నీ నమ్మివుంటుంది. రోజు రోజూ తనను గురించే మాట్లాడుకొని ఉండి ఉండాలి. వాడు ఏ మడిగేవాడో? తను ఏమి చెప్పేదో.

“నీకు బుద్ధిలేదు” అన్నాడు.

వాడు దరిద్రుడు. వెధవ, తెంపి అనుకున్నాడు. మన బంగారం మంచిదవ్వాలిగాని కంసాలిని అని ఏం ప్రయోజనం అంటారుగాని, బంగారం దేముంది. కంసాలి ఎటు మలిపితే అటు మళ్లుతుంది. వాడు జీవితంలోకి రాకముందు తాము చక్కగా జీవించాలా? అసలు ఇంతకీ తను ఏమి లోటుచేశాడని ఇంత పనికి పూనుకుంది?

“లాభంలేదు” అనుకున్నది ఆమె.

ఈయనకు అర్థంకాలేదు. కామరాజుకీ ఈయనకూ ఉన్న భేదమే యిది. కామరాజు సానుభూతిని ఇట్టే అందుకుంటాడు. తీగెకిమల్లె అల్లుకుపోతాడు. ఈయనదగ్గరకు వచ్చిన వాళ్ళని ఇట్టే దూరం చేసుకుంటాడు. తనలో మొదటినుంచీ వున్న దుర్గుణమే యిది. అందరూ తనలాంటి వాళ్ళే అనుకుంటుంది. అందరూ ప్రతి విషయాన్నీ తనకు మల్లెనే అర్థం చేసుకుంటా రనుకుంటుంది. తన దృష్టిలో ఇతరులకు సహాయం చేయాలనుకుంటుంది. అందుకని అందరూ తన్ను అసా

రం చేసుకునేవాళ్ళే! అసలురావటమే పొరపాటు. జరిగిందేదో జరిగింది. మళ్ళీ తనెందుకురావాలి? ప్రపంచం తనకుకనపడటే అందరికీ కనబడుతుంది దనుకోవటంలో వొస్తూవుంది. చిక్కు.

ఆమె నమ్మదిగా లేచింది. హఠాత్తుగా వంటకత్తె వచ్చింది వంటకత్తెని చూసేటప్పటికి అతనికి వొళ్లు మండింది. ఎందుకు రానిచ్చావు? అని అడిగాడు. నీకు తెలిసే రానిచ్చావు అన్నాడు నీకు తెలిసే చేస్తున్నావు అన్నాడు. చస్తే చావనివ్వు నేను మాత్రం దమ్మిడి ఇవ్వను అన్నాడు. భార్య వైపు తిరిగి “వెళ్లు-వెళ్ళిపో” అని గద్దించాడు. ఎక్కడ లేని శక్తి తెచ్చుకొని గబగబా లోపలకు వెళ్ళాడు. కాసేపు అలాగే నిలబడిపోయింది ఆమె.

“ఎప్పుడొచ్చావమ్మా?” అని వంటకత్తె అడిగింది.

“వొస్తా” అని చెప్పి ఆమె లోపలకు వెళ్ళింది.

తన భర్త పడక గదిలో మంచంమీద పడుకొని కన్నీరు పెట్టుకోవడం చూసింది. ఆపుకోలేకపోయింది. నమ్మదిగా చెంతకు జేరింది.

“ఏమండీ?”

అతను మాటాడలేదు.

“మమ్మల్నే...”

అతను మాట్లాడలేదు.

వీపు నిమురుతూ, “వొంట్రో బాగాలేదా?” అని అడిగింది. అతను హఠాత్తుగా భార్యని కావలించుకొని ‘లేదు’ అని ఆపురు మన్నాడు. భార్య వొళ్లలో తలపెట్టుకొని, మొహం చేతుల్లో కప్పకొని నన్ను ఎందుకు విడిచి పెట్టావు?” అని కోదించాడు...